

רחל ה. קאָרן

דער לעצטער וועג

די גאַנצע שטאָט האָט שוין זײַט אינדערפֿרי געוווּסט וועגן דעם נײַעם גזר. אָבער בײַ הערש-לייזער סאקאל אין שטוב האָט מען זיך עפעס ווי ניט וויסנדיק געמאַכט. ביילע האָט ווי יעדן טאָג צוגעשטעלט צום קאָכן דאָס טעפל גריץ מיט די עטלעכע אַרומשווימענדיקע האַלב-פֿאַרפֿוילטע קאַרטאָפֿל, דער געטאָ-צעטיילונג, און באַצײטנס געדעקט דעם טיש פֿאַר דער גאַנצער משפּחה. זיבן טעלער און זיבן לעפֿל אויסגעלייגט אין צוויי רײען, ווי אַן עירוֹב קעגן אַלעם בײַזן, וואָס לויערט פֿון יענער זײַט טיר.

זי פֿלעגט יעדע וויילע צולויפֿן דאָ צו דער טיר, דאָ צום פֿענצטער, אַ וויש טאָן מיטן פֿאַרטעד די פֿאַרע-פֿאַרלאָפֿענע שויב און אַראָפקוקן אויף דער גאַס. אָבער אין יענעם האַרבסט-טאָג פֿון 1942 האָט מען אויף די גאַסן פֿון קליינעם גאַליצישן שטעטל ניט געזען קײן אײן ייד. פֿון צײַט צו צײַט פֿלעגט דורכגיין אַ ייִדישער פֿאַליציאַנט מיט אַ פעקל פֿאַפירן אונטערן אָרעם און פֿאַרשוונדן ווערן אין געסל וואָס פֿירט צום „יודנראַט“.

„דער טאַטע איז נאָך אַלץ נישטאָ,“ האָט זי גערעדט מער צו זיך ווי צו די שטוב-מענטשן. איר אַלטע שוויגער, וואָס איז געזעסן נעבן דער קיך און געפֿליקט פֿעדערן אין אַ געלאָטעטער רעשעטע אַרײַן, האָט אויפֿגעשטעלט צו איר דאָס טויבלעכע אויער, – „וואָס זאָגסטו, ביילע?“ – „גאַרנישט, שוויגער.“

פלוצלינג האָט זיך דערהערט פֿון ווינקל וווּ די צוויי ייִנגסטע האָבן זיך געשפּילט, אַ געפּילדער און גערודער. דודל האָט געריסן סאַרקען פֿון די האַנט אַרויס איר ליאַלקע און געפֿאַכעט מיט אַ שטעקן: „אַז עך הייס געבן דאָס קינד, מוזסטו עס געבן, אַניסטן וועל עך דעך אויך צונעמען און דו וועסט נאָך קריגן קלעפּ דערצו.“

ביילע איז צוגעלאָפֿן צו די קינדער: „וואָס רודערט עך, וואָס איז אויף אייך אָנגעפֿאלן אין מיטן דערינען?“

„מאַמע, ער שלאָגט מעך“, האָט זיך פּלוצלונג צעוויינט סאַרקע, דערפֿילנדיק דער מוטערס שוץ הינטער זיך.

„לאָז זי אָפּ, מאַמע, שוין די מינוט לאָז זי אָפּ“, איז צוגעשטאַנען דער אַכט-יאָריקער דוד און מיט ביידע הענט געריסן צו זיך דאָס יינגערע שוועסטערל. „מיר שפּילן זעך אין 'אויסזידלונג' און ביי אויסזידלונג איז נישטאָ קיין מאַמע. דאָ מוז מען פֿאַלגן דעם פֿאַליציאַנט. אַז זי האָט נישט געוואָלט געבן איר קינד, מוז זי גיין צוזאַמען מיטן קינד. זעסט, דאָ האָב איך מיין ביקס“, האָט ער אָנגעוויזן אויפֿן שטעקן.

„טפֿו, אויף אַלע וויסטע פֿעלדער און וועלדער זאָל עס גיין. די מינוט זאָלסטו אַוועקוואַרפֿן דעם שטעקן און גיין צו מיר. אַ שפּיל דאָס האָט זעך מיר אויסגעזוכט, אַ שפּיל.“

„אַז ביי אונדזער שכנטע מלכה איז אַזוי געווען, ווייסטו דאָך אַליין. שמערקע-יוספֿס זון, דער פֿאַליציאַנט האָט זי דאָך צוגענומען מיטן קינד, געדענקסט נישט?“

„ביי מיר אין שטוב וויל עך נישט זען מער אַזעלכע שפּילן, הערסט? אַזאַ גרויסער יונגאַטש און דאָס פֿאַרשטייט נאָך גאַרנישט. גיי בעסער צו ליפען, גיי.“

שטענדיק, ווען די מאַמע האָט זיך נישט געקענט קיין עצה געבן מיט דודלען, פֿלעגט זי אים שיקן צום עלטסטן זון, ווייל ליפע איז געווען דער איינציקער, וועמען דוד האָט תמיד געפֿאַלגט.

ליפע איז געזעסן אין דער צווייטער שטוב ביים טיש, דעם קאַפּ אָנגעשפּאַרט אויף דער לינקער האַנט און געשריבן. ער האָט זיך נישט אויסגעדרייט און נישט אָפּגערופֿן מיט קיין איין וואָרט, ווען די מאַמע האָט זיך געשטעלט הינטער זיין פלייצע און געוואָרט, אַז ער זאָל איר העלפֿן אייננעמען דאָס צעווילדעוועטע יינגל. אויך דודל האָט אויף עפעס געוואָרט, איז פּלוצלונג שטיל געוואָרן און געקוקט מיט אָנגעשטרענגטע אויגן אויפֿן עלטסטן ברודער. די פֿעדער איז אין

זיין האַנט געלאָפֿן גיך, גיך איבער דעם ווייסן בייגעלע פּאַפּיר, ווי זי וואָלט זיך געאַיילט צו עפעס אַן אומפֿאַרמיידלעכן סוף. און ליפע אַליין איז דאָ בלויז אַ צוגאַב, דער אויספֿירער פֿון אַ פֿרעמדן ווילן.

ביילעס אויערן, וואָך צו יעדן מינדסטן גערויש, האָבן דערהערט עפעס אַ מאָדנעם שאַרף פֿון קנייטשנדיקער זייד. זי האָט אויסגעדרייט אין דער ריכטונג דעם קאַפּ און דערזען די צעעפֿנטע שאַפֿע, און צווישן אירע ביידע טירן איר טאַכטער מירלען, ווי זי נעמט אַרויס אירע קליידער און מעסט זיי אָן, איינס נאָכן צווייטן פֿאַרן שפיגל.

„וואָס פֿאַר אַ וויסטער יום-טובֿ איז עס היינט אויף דיר?“

„עך וויל מיר נאָכאַמאָל אַנמעסטן אַלע מיינע קליידלעך, מאַמע.“

ביילע האָט אַ קוק געטאָן אויף איר פֿון דער זייט, ווי זי וואָלט געקוקט אויף אַ פֿרעמדן, ערשט אַריינגעקומענעם. במשך פֿון די לעצטע צוויי יאָר, לעבנדיק אין שטענדיקער פּיין אין שרעק, האָט זי אויף אירע קינדער געקוקט ווי אויף אַ טשערעדע, וועלכע זי מוז באַהיטן און אויסהיטן פֿון אַלע לויערנדיקע געפֿאַרן. ערשט אין דער רגע האָט זי דערזען, ווי מירל, איר פֿערציניערקע טאַכטער, איז אויסגעוואַקסן. אירע שפיציקע, קינדישע אַקסלען האָבן זיך פֿאַררונדיקט, ווי זיי וואָלטן זיך געגרייט אויפֿצונעמען די לאַסט פֿון נייע, אומבאַקאַנטע בענקשאַפֿטן. די ברוינע סאַרנע־אויגן האָבן זיך אָנגענומען מיט ערשטער, ווייכער פֿרוי־שער איבערגעגעבנקייט צום גורל.

און ווי זי וואָלט דער אונטערגעוואַקסענער טאַכטער עפעס שולדיק געווען, וואָס זי קען נישט באַצאָלן, קען נישט פֿאַרענטפֿערן. האָט זיך ביילע, ווי אַ באַנקראַטער בעל-חובֿ, אויסגעזעצט אויפֿן בענקל און זיך פֿאַרגאַנגען אין אַ ווילד יאָמערלעך געוויין. איר גאַנצער צוריקגעהאַלטענער פּחד, די שרעק פֿאַרן קומענדיקן, אומפֿאַרמיידלעכן האָט מיטאַמאָל געפֿונען אַ זייטיקע סטעזשקע און זיך אויפֿגעלייזט אינעם שטראָם טרערן. ביילע האָט געוויגט דעם קאַפּ אין ביידע הענט און געכליפעט מיט אַן אָפּגעהאַקטן העשען, ווי ס'וואָלט זיך איר ברוסט געריסן אויף שטיקער.

די צוויי קלענסטע זיינען אויף שפיץ פֿינגער אַוועק אין קיך, אַרומגענישטערט צווישן די טעפּ, ווי יונגע קעצלעך. סאַרקע האָט אַ שלעפּ געטאַן מירלען פֿון דער קליידער-שאַפֿע אַוועק: „אַנו, גיב נאָר אַ שטאָך מיטן גאַפּל, צי די בולבעס זיינען שוין ווייך?“

דודל איז צוגעלאָפֿן צו דער טיר: „עך וועל אַ קוק טאַן אין דרויסן וווּ דער טאַטע זאַמט זעך אַזוי לאַנג.“

„זאַלסט זען נישט דערוועגן רירן פֿון אָרט.“ האָט ביילע אויפֿגעוואַכט פֿון איר פֿאַרשטאַרטקייט. ווילסטו עפעס אַן אומגליק, חלילה, ברענגען אויף אונדזערע קעפּ?“

אויף די טרעפּ האָבן זיך דערהערט שווערע, שלעפּנדיקע טריט. ווי זיי וואָלטן זיך געדונגען מיט יעדן טרעפּל באַזונדער. ליפע האָט אַריינגעלייגט אין בוזעם-קעשענע די באַשריבענע בייגעלעך פֿאַפּיר און איז געלאָפֿן עפֿענען די דרויסנדיקע טיר. וואָס איז זייט דער צייט, ווען די דייטשן זענען אַריינגעקומען, געווען שטענדיק פֿאַרריגלט און פֿאַרמאַכט מיט אַ שליסל.

ביידע, דער טאַטע מיטן זון האָבן זיך אַנגעקוקט אַ וויילע. דעם זונס אויגן האָבן געמאַנט, געפֿאַדערט אַ חלק פֿון דעם. וואָס דער טאַטע ווייס עס שוין און וואָס דאַרף דערוויילע בלייבן אַ סוד פֿאַר אַלע איבעריקע אין שטובּ.

דער פֿאַטער האָט אַראַפּגעלאָזט דעם קאַפּ, ווי ער וואָלט אַליין געווען שולדיק פֿאַר דעם, וואָס עס קומט איצט פֿאַר, שולדיק פֿאַרוואָס ער האָט אַמאָל גענומען אַ ווייב און געבראַכט קינדער אויף דער וועלט, וועלכע ער איז איצט נישט אימשטאַנד צו באַשיצן. ביילע האָט בלויז איין קוק געגעבן אויף איר מאַן און זי האָט שוין נישט באַדאַרפֿט גאַרנישט פֿרעגן. די קנייטשן אויף הערש-לייזערס פנים זיינען מיטאַמאָל געוואָרן טיפֿער און פֿאַרצויגן מיט גרויקייט, ווי זיי וואָלטן אין זיך אַריינגענומען דעם גאַנצן שטויב פֿון דער גאַס, די נאָז אויסגעצויגן, פֿאַרשפיצט ווי ביי אַ מת, און די שטענדיק צוגעגלעטע שוואַרצע באַרד – צעקנייטשט, איבערגעקערט אַרויף מיט איר גאַנצער, ביז איצט פֿאַרבאַהאַלטענער גרויקייט.

„וועסט זעך גיין וואַשן די הענט, הערש-לייזער?“

„יא, מיעט גיין צום טיש,“ האָט ער געענטפֿערט שטיל.

מען האָט געגעסן שווייגנדיק און קיינער האָט ניסט געקוקט וואָס און וויפֿיל ער נעמט אָן מיטן לעפֿל, יעדן ביסן אַראָפּגעשלונגען האַלב-צעקייט. אויך די קינדער, שוין צוגעווינטע צו שרעק און פּחד, האָבן געפֿילט, אַז עפעס גרייט זיך דאָ און מען טאָר אַפֿילו נישט פֿרעגן וואָס.

ווען אַ לעפֿל האָט זיך אומגעריכט אָנגעשלאָגן מיט אַ קלונג אָן דעם ראַנד פֿון טעלער, האָבן זיך אַלע אויפֿגעכאַפּט, ווי פֿאַרציטערטע און מיט אַ בייזן פֿאַרווורף געקוקט אין יענער זייט. נאָר די באַבע, ווי זי וואָלט געווען פֿאַרטאָן בלויז מיטן עסן, האָט געפֿירט פֿאַמעלעך צו די אָנציינערדיקע יאַסלעס איין לעפֿל נאָכן צווייטן.

דער ערשטער האָט זיך אויפֿגעהויבן הערש-לייזער. ער האָט אַ וויש געטאָן מיט דער פֿאַרקערטער האַנטפֿלאַך איבער די וואָנצעס און אָנגעהויבן שפּאַנען איבער דער שטוב היין און צוריק מיט שווערע, געמאַסטענע שריט. ווען ביילע האָט אָנגעהויבן אַפּצורוימען דאָס געפֿעס פֿון טיש, האָט ער צו איר אַ מאַך געטאָן מיט דער האַנט: „מע דאַרף נישט, ביילע.“

זי האָט אַראָפּגעלאָזט ביידע הענט, ווי זיי וואָלטן איר פּלוצלונג געוואָרן איבעריק און זיך פּלוצלונג געשטעלט אַנטקעגן מאַן, פֿאַרשטעלנדיק אים דעם וועג צום ווייטערן שפּאַנען.

„ביסט עפעס נייעס געווייר געוואָרן? איז דאָס אַלץ אמת, וואָס מען זאָגט?“

„אמת, אַלץ אמת, ביילע.“ דעם מאַנס קול איז געוואָרן הייזעריק און צוגעדזשעט, גלייך דאָרט אין דער קעל וואָלט פּלוצלונג אָנגעוואַקסן עפעס געדיכטס און שטעכעדיקס. „שוין אויסגעקלעפט פּלאַקאַטן אויף די ווענט און סלופּעס. אין צוויי שעה אַרום מוז פֿון יעדער משפּחה צוגעשטעלט ווערן איין מענטש. פֿאַרשטייסט, די משפּחה מוז אַליין אויסקלייבן דעם קרבן, פֿאַרשטייסט, אַלע מוזן אויסקלייבן איינעם. ווייל אַניסטן וועט מען נעמען אַלע, אַלע, וואָס געפֿינען זיך אין שטוב, אָן אויסנאַם אַלע, און אַזוי לויזן אונדז די דייטשן פֿרייען אויסוואַל, הערסט ביילע, פֿרייען אויסוואַל!“

אלע זענען געבליבן ווי פֿארשטאָרט. קיינער האָט זיך נישט געחידושט. אויף אַלץ קען מען זיך ריכטן ביי די דייטשן. איינער האָט געקוקט אויפֿן צווייטן. ווער, ווער פֿון זיי וועט גיין, גיין אַהין, פֿון וואָנען מען קערט זיך שוין קיינמאָל נישט צוריק. ס'האָט מיטאַמאָל אַ ווייע געטאָן מיט פֿרעמדקייט. איינער אין צווייטן האָט שוין געזען דעם קרבן. איינער אין צווייטן האָט שוין געזען דעם קעגנער.

און וועמען וועט מען אויסקלייבן, און ווער וועט אויסקלייבן? מיט וואָס פֿאַר אַ מאָס וועט מען מעסטן, מיט וואָס פֿאַר אַ וואָג וועט מען וועגן, פֿדי צו קענען באַשטימען, ווער עס דאַרף שטאַרבן שוין איצט און ווער עס איז ראָוי צו בלייבן לעבן, דערווייל.

„אויב אַזוי,“ האָט מאָדנע רויק אַ זאָג געטאָן ליפע, ניט אומקוקנדיק זיך אויף די געבויגענע קעפֿ, און האָט אָפּגעהאַקט אין מיטן. גלייך ווי די שוועריקייט פֿון די נאָר וואָס אַרויסגעזאָגטע ווערטער וואָלט געווען אַ צו גרויסע לאַסט פֿאַר די ציטערנדיקע פֿיס, האָבן זיך אַלע צוגעזעצט. יעדער האָט פֿאַר זיך געזוכט דאָס נידעריקסטע בענקל, ווי ער וואָלט זיך באַצייטנס געזעצט שבעה נאָך זיך אליין.

ביילע האָט אַרומגעצאָפט די צוויי יינגסטע, ווי זי וואָלט זיי געוואָלט פֿאַרדעקן מיט אירע הענט, פֿאַרצויעמען יעדן צוגאַנג צו זיי.

די דערוואַקסענע האָבן אין די געדאַנקען אָנגעהויבן חשבונען יעדנס יאָרן באַזונדער, סיי די אָפּגעלעבטע, סיי די וואָס זיינען זיי באַשערט. מען האָט געחשבונט די קנייטשן אויפֿן פנים און די אָדערן אויף די הענט.

דער פֿאַטער קען נישט גיין – דאָס איז קלאָר. ער איז דער פֿאַרזאָרגער, דער שפּייזער פֿון דער גאַנצער משפּחה. די מאַמע אַוודאי נישט. וואָס וואָלט געוואָרן פֿון די קלענערע קינדער אָן איר. ליפע – וואָס האָט ער געהאַט פֿון לעבן ביי זיינע פֿיר און צוואַנציק יאָר, צוויי פֿון זיי אָפּגעפֿינצטערטע אונטער היטלערס ממשלה? לאַז ער נאָך אַ טראַכט טאָן אַ וויילע. אפֿשר זאָל ער זיך טאַקע אַרויסשאַרן פֿון שטוב און פֿטור. די מאַמע וועט קלאָגן, רייסן זיך די האָר פֿון קאַפֿ, דער פֿאַטער וועט אויפֿברילן פֿון ווייטיק, ווען ער וועט זאָגן קדיש נאָך זיין זון, דודל וועט אים אַרומזוכן יעדן טאַג, נישט קענען באַנעמען, אַז זיין ליפע איז מער נישטאַ. אָבער אין דער

ערשטער רגע וועלן זיי אלע פֿרייער אָפּאַטעמען, וואָס ער האָט זיי אויסגעלייזט, זיי באַפֿרייט פֿון דעם מוז צו ווערן תּלינים איבער אייגענעם בלוט און פֿלייש.

אין די געדאַנקען האָט ער זיך אָנגעהויבן צו געזעגענען מיט אַלע. מאַרגן וועט ער דאָ מער נישט זיין. אַלץ וועט בלייבן אויפֿן אָרט, נאָר ער וועט מער נישט זיין. נישט זען די זון, דעם הימל, דעם אַלטן זייגער אויפֿן קאַמאָד. ער האָט אַ טאַפּ געטאַן די בוזעם-קעשענע, אַרויסגענומען דאָס זייגערל און דאָס ביסל געלט, וואָס ער האָט דאָרט געהאַלטן און אַזוי, אַז קיינער זאָל נישט זען, אַרונערגערוקט עס אונטערן זייגער. צוזאַמען מיט די געלט-אַסיגנאַציעס האָבן זיך מיטגעשלעפט די באַשריבענע בייגעלעך פּאַפּיר. יאָ, דאָס איז דאָך דער בריוו צו עלקען. דער לעצטער בריוו. ער מוז אים איבערגעבן עפעס אַ פּאַליאַק. ווייל עלקע טאָר נישט באַקומען אַ בריוו פֿון געטאַ. זי לעבט דאָרט אויף אַרישע פּאַפּירן, אַלס פּאַלקע. זי האָט אים ערשט ניט לאַנג צו וויסן געגעבן, אַז זי גרייט אויך צו פֿאַר אים אַזעלכע פּאַפּירן מיט חתימות און אונטערשריפֿטן. זיי וועלן ביידע אַוועקפֿאַרן אין אַ גרעסערער שטאַט. וווּ ס'איז זיך לייכטער אויסצובאַהאַלטן.

איז דען נישטאַ קיינער וואָס זאָל גיין אָנשטאַט אים? און די באַבע, די אַלטע באַבע? ליפעס בליק, וואָס האָט געזוכט די באַבע, האָט זיך איבער איר קאַפּ צונויפֿגעטראָפֿן מיט די אויגן פֿון טאַטע-מאַמע. זיי האָבן אָפּגעבלעטערט אירע יאָרן, ווי חשוונדיקע בלעטער פֿון אַ בויס, ביז דער שטאַם בלייבט נאַקעט און נישט באַוואָרנט. אָבער קיינער האָט נישט געוואָגט הויך אַרויסצוזאָגן זיין געדאַנק, קיינער האָט ניט געוואָגט צו זאָגן „גיי“, ווערן באַלעבאַס איבער די עטלעכע שמאַטעדיקע יאָרן פֿון איר לעבן.

אונטער די בליקן וואָס האָבן זיך איינגעגעסן אין איר, האָט זיך די אַלטע גענומען איינקאַרטשען, זיך אַריינגערוקט אין איר בענקל מיטן גאַנצן גוף, ווי זי וואָלט וועלן פֿאַרשווינדן אינגאַנצן פֿון דער אויבערפֿלאַך, דערפֿאַר וואָס טיפֿער אַריינוואַקסן, איינוואַרצלען זיך אין דעם שטיקל באַדן אונטער איר, כּדי מען זאָל אים פֿון איר נישט קענען אַוועקרייסן פֿון אונטער די פֿיס. אַלעמענס חושים זענען אין דער רגע געוואָרן וואַכער, צוגשפיצטער. יעדן איינעם געדאַנקען

זענען געלעגן אָפֿן פֿאַרן צווייטן אין אָט די מינוטן פֿון העכסטער, זעלישער אָנשטרענגונג. נאָר דער באַבעס טראַכטענישן זענען געווען פֿאַר זיי פֿאַרמאַכט, פֿונקט ווי אירע צוויי האַלב-פֿאַרלאַשענע אויגן. זי האָט זיך פֿאַרשלאָסן אין זיך אַליין אין דער דאָזיקער אָפּווער פֿאַרן טויט. זי האָט זיך מיטאַמאָל געפֿילט אַזוי אַליין, אַזוי פֿאַראיינזאַמט אין קרייז פֿון איר אייגענער משפּחה, לעבן דעם זון, וועלכן זי האָט געבוירן און אויסגעהאַדעוועט. אייגן פֿלייש און בלוט – און אויך זיינע אויגן זוכן זי אַרום, טייטלען אויף איר. דעריבער וועט זי זיך ווערן קעגן זיי אַלע מיט אירע לעצטע כּוחות. ס'איז קיינער נישטאָ ווער ס'זאָל זיך אָננעמען פֿאַר איר, ווער עס זאָל זי כאַטש אַרומנעמען מיט דער מחיצה פֿון אַ וואַרעמען בליק. דעמאָלט וואָלט לייכטער געווען צו מאַכן דעם לעצטן סך הכל. ווען מען ווייסט, אַז מען וועט עמעצן אויספֿעלן, זיי מיינען, אַז אַן אַלטן קומט אָן לייכטער דאָס שטאַרבן. אפֿשר איז עס טאַקע אַזוי, ווען דער טויט קומט אַליין, צום אייגענעם בעט צו. אָבער אַזוי גיין, אים אַנטקעגנטראָגן דאָס בינטל אָפּגעלעבטע ביינער. שאַ, זי איז נאָך נישט פֿאַרטיק געוואָרן מיט אַלץ. זי מוז נאָך איין מאָל דורכטראַכטן איר גאַנץ לעבן, פֿון אָנהויב ביזן סוף. ווי זי איז נאָך געוועזן אַ קינד ביי איר מאַמען. זי איז דאָך אויך געווען אַמאָל אַ קינד, ווי איר זון, ווי אירע אייניקלעך. די מאַמע האָט זי געהאַלטן אויפֿן שויס, ווי ביילע סאָרקען. „מאַמע, מאַמע“, האָבן אירע בלויע ליפּן אָנגעהויבן צו פרעפלען, צוריקרופֿן זי פֿון יענער וועלט. „מאַמע“, האָט זי זיך געבעטן ווי אַמאָל קינדווייז, ווען מען האָט זי געוואָלט שלאָגן. זי האָט שוין כּמעט פֿאַרגעסן, ווי איר מאַמע האָט אויסגעזען, איר בילד איז ווי אויסגעזשאַווערט גאַוואָרן דורך די יאָרן. צוויי גרויסע, שווערע טרערן האָבן זיך אַראָפּגעקייקלט פֿון אונטער די פֿאַרמאַכטע וויעס, אַריינגעפֿאַלן אין דער נעץ פֿון די קנייטשן, וואָס האָבן זי צעפֿירט איבער דער גאַנצער לענג פֿון פנים.

און שפעטער – זי אַלס כּלה-מיידל. דודן האָט זי געזען בלויז איין מאָל, ביי די תּנאים, אָבער אַלע אירע מיידלשע חלומות זיינען שוין געוועזן פֿול מיט אים. און, אַז מען האָט גענומען די חתונה-קליידער, האָט זי זיך איינגעשפּאַרט, אַז זי וויל האָבן צו דער חופּה דאָס, פֿון טייערסטן שטאַף, די בלאַ-שאַנזשירטע זייד מיטן ראַזלעכן גלאַנץ און די ראַזע איינגעוועבטע בלומען, זי זאָל דודן געפֿעלן, ווען ער וועט אויף איר אַ קוק טון. ס'איז געהאַנגען און דער שאַפֿע ביז נישט לאַנג,

נישט געלאָזט קיינעם צורירן זיך צו אים. ערשט מיט עטלעכע
חדשים צוריק האָט זי עס געלאָזט איבערנייען פֿאַר מירלען. ווייל
מירל איז פונקט אין איר געראַטן, אַז זי קוקט אויף מירלען זעט זי
זיך אַליין אין יענע יאָרן.

דער זייגער האָט אַ שאַרפֿן קלונג געטאָן. איין מאָל און דאָס צווייטע,
אַלע האָבן זיך מיטאַמאָל אויפֿגעכאַפֿט. שוין, שוין באַלד. ביז איצט
האָט נאָך יעדער באַזונדער געוואָרט, אַז עפעס וועט געשען. עפעס אַ
נס. אָבער איצט איז שוין ניט פֿאַרבליבן אַפֿילו קיין גאַנצע שעה.

מירל האָט זיך געטאָן אַ שטעל אויף אין איר גאַנצער גרויס. זי האָט
אַ כאַפֿ געטאָן פֿון הענגער איר מענטעלע און געבליבן שטיין אין מיטן
שטוב.

„עד גיי.“

אַלע האָבן אויסגעדרייט צו איר די קעפֿ.

זי איז געשטאַנען אין דעם בלאַ-ראַזע שאַנזשירטן קליידל,
איבערגענייט פֿון דער באַבעס חופּה-טראַכט, וואָס זי האָט פֿאַרגעסן
אויסצוטאָן, ווען די מאַמע האָט זיך צעשריגן אויף איר ביים
אַנמעסטן עס, אָדער עס בכיוון איבערגעלאָזט אויף זיך. צי האָט זי
דאָס קליידל געמאַכט עלטער, דערוואַקסענער, צי אירע פֿאַרעקשנטע
פֿאַרקלעמטע ליפּן, אַלעמען האָט זיך אויסגעוויזן, אַז מירל איז אין
אַט די עטלעכע שעה געוואָרן מיט אַ קאַפֿ העכער.

„ווהין גיין, וואָס גיין?“ איז צו איר צוגעקומען דער טאַטע מיט
רויט-פֿאַרלאַפֿענע, אַרויסשטראַרצנדיקע אויגן.

„דו ווייסט אַליין וווּהין. זייט אַלע געזונט.“

און זי איז שוין געווען ביי דער טיר.

מיט איין ברייטן, ווילדן, שפרונג איז דער טאַטע געוועזן ביי איר, זי
אַ ריס געטאָן ביים אַרבֿל.

„שוין זאָלסטו מיר צוריקגיין, שוין, אַניט וועט זיך טון חושד,
הערסט?“

מירל האָט זיך אָנגעהויבן צו ראַנגלען מיטן פֿאַטערס הענט. עס האָט זיך דערהערט אַ שאַרפֿער סוויטש, ווי פֿון אַ בייטש. דאָס האָט געפלאַצט דאָס אַלטע, פֿאַרלעגערטע זיידנס פֿון מירלס אַרבל.

אַלע האָבן זיך צוגעקוקט, אָבער קיינער האָט זיך נישט גערירט פֿון אַרט, נישט אויף אָפּצוהאַלטן דעם פֿאַטער און נישט אויף צו העלפֿן מירלען.

מיט איין האַנט האָט הערש-לייזער צוגעהאַלטן די טאַכטער און מיט דער צווייטער אָפּגעשפּילעט דעם רימען פֿון די הויזן.

וואָס דאָ קומט פֿאַר האָט קיינער נישט געקענט פֿאַרשטיין. דער פֿאַטער גייט איצט, גראַד איצט שלאָגן מירלען, דאָס ליבסטע קינד זיידנס, וואָס ער האָט קיינמאָל מיט קיין פֿינגער נישט אָנגערירט? שטענדיק האָט ער איר מיטגעבראַכט עפעס אַ מתנה, נישט די צוויי יינגסטע נאָר דווקא איר, מירלען. נישט אַנדערש נאָר דאָס משוגעת, וואָס יעדער פֿילט אָנוואַקסן אין זיך און האַלט עס מיט אַלע כוחות צוריק, איז ביי אים פּלוצלונג רייף געוואָרן, ווי אַ מכה, וואָס ציט, ציט און רייסט אויף.

ענדלעך האָט ער געהאַלטן דעם רימען אין דער האַנט. געמאַכט פֿון אים איבער מירלס קאָפּ, ווי אַ פעטליע צום דערשטיקן. ער האָט אים אַראַפּגעלאָזט אויף אירע אַקסלען, דאָן נידעריקער צו דער טאַליע און אים פֿאַרצויגן אַרום איר, און ווי מען בינדט אַרום אַ סנאָפּ תבואה אין פֿעלד. ער האָט עטלעכע מאָל אַ פּרוּוו געטאָן צי דער רימען איז גענוג שטאַרק פֿאַרבונדן, דאָן אָנגענומען דעם לויזן עק מיט דער האַנט און נאָכשלעפּנדיק מירלען נאָך זיך, ווי אַ געבונדן קעלבל צוגעפֿירט זי צום דעמבענעם טיש. ער האָט זיך אַראַפּגעבויגן און מיט דעם עק פֿון רימען דריי מאָל אַרוםגעוויקלט דעם שווערן פֿוס פֿון טיש. דאָן געמאַכט איין קניפּ אויפֿן צווייטן און מיט די ציין זיי דורכגעצויגן דורכן שמאָלן רימענעם לעכל. דערנאָך האָט ער אַ פֿיר געטאָן מיט דער האַנט איבער דעם נאַסן שטערן, ווי ער וואָלט געוואָלט אַראַפּשאַרן די פּערלדיקע טראַפּנס שווייס. דאָן איז ער געבליבן זיצן מיט ביידע הענט פֿאַרלייגטע אויף די קניען, אַטעמענדיק שווער און אָפּגעהאַקט.

מירל איז געבליבן אויף די קני, ווי דער פֿאַטער האָט זי געלאָזן, דעם קאַפּ אָנגעשפּאַרט אָן דעם טישקאַנט, ווי פֿאַרגליווערט און אינגאַנצן אויסגעשעפט פֿון דער לעצטער אָנשטרענגונג. צום ערשטן מאָל האָט זיך איר יונג לעבן אַ ריס געטאָן צו עפעס – נו זאָל עס זיין צום טויט, איז וואָס? זי האָט זיך געלאָזט גיין, ווי ס'גייט אַ כּלה אַנטקעגן איר חתן. פֿון אין דער פֿרי אָן האָט זי זיך געגרייט דערצו. און דער באַבעס חופּה-קלייד איז פֿאַרשעמט געוואָרן. און דער טאַטע, איר געטרייער טאַטע, וואָס פֿאַרשטייט זי בעסער פֿון אַלעמען, אַפֿילו פֿון דער מאַמען, האָט זי אַזוי פֿאַרשעמט. ניט געלאָזט גאָט זאָל אָננעמען איר קרבן. יצחק האָט יאָ געקענט גיין און זי נישט? און אַבֿרהם האָט אים נאָך אַליין געפֿירט, ביי דער האַנט געפֿירט, און ער האָט דאָך געוויסט, אַלץ געוויסט, וואָס גאָט פֿאַרלאַנגט פֿון אים. און דאָ ווילן אַלע, יאָ זי זעט עס דאָך, אַלע ווילן, אַז די באַבע זאָל גיין. האָט דען די באַבע כּוח צו שלעפּן זיך ערגעץ ווייט, ווייט אויף אירע קראַנקע פֿיס? אין וואָס פֿאַר אַ ווערט האָט דען דער קרבן פֿון אַן אַלטן מענטשן, וואָס דאַרף סיי ווי באַלד שטאַרבן?

צום ערשטן מאָל אין איר לעבן האָט זי דערפֿילט אַ האַס צו איר פֿאַטער. זי האָט זיך מיט פעס אַ ריס געטאָן פֿון אַרט, געוואָלט זיך אויפֿשטעלן, אָבער דער רימען אָן וועלכן זי האָט געהאַט פֿאַרגעסן, האָט זיך נאָך טיפֿער אַריינגעשניטן אין איר לייב. זי האָט געגעבן אַ פֿאַל צוריק און איז שוין אַזוי פֿאַרבליבן ליגן אויף דער פּאַדלאָגע אויסגעצויגן, דעם קאַפּ פֿאַרגראָבן אין ביידע הענט.

דער פּאַס ליכט וואָס איז אַריינגעפֿאַלן דורכן פֿענצטער האָט זיך געצויגן, געצויגן מיט דער פּאַדלאָגע, ביז ער האָט זיך אַוועקגעלייגט ביי אירע פֿיס. דאָרט וווּ די פּאַסמע ליכט איז געפֿאַלן, האָבן אָנגעהויבן צו שעמערירן די אַיינגעוועבטע אין בלוי-שאַנזשירטן זייד ראַזלעכע בלומען, ווי אויפֿגעוועקטע צו אַ נייעם לעבן. אין שטוב איז אויפֿסניי געוואָרן שטיל. עס האָט זיך דייטלעך געהערט דאָס זשומען פֿון אַ לעצטער פֿליג, וואָס האָט געזוכט אַ ווינקל, וווּ זי זאָל זיך קענען רויק אַוועקזעצן, פֿון וואַנען קיינער זאָל זי ניט אַראָפּטרייבן, דאָס ווינקל פֿאַר איר לעצטן ווינטערדיקן שלאָף.

מען איז געזעסן מיט אַראָפּגעלאָזטע קעפּ. זאָל שוין קומען וואָס עס וויל. זאָל די אַנטשיידונג קומען פֿון דרויסן, פֿון אויסנווייניק. און

אויב אַלע וועלן מוזן גיין אָנשטאַט איינעם, טאָ זאָל שוין זיין אַזוי.
אויב דער, וואָס אויבן וויל עס, אויב ער קאָן דערצו דערלאָזן, וועט
מען עס אָננעמען פֿאַר ליב.

דער זייגער אויף דער קאָמאָד האָט געמאַסטן די שטילקייט מיט זיין
רויִקן טיק-טאַק, מיט די ווייזערס גערוקט זיך איבערן ווייסן
ציפֿערבלאַט צו דער באַשטימטער שעה צו, גלייך ער וואָלט זי
געוואָלט אַריינכאַפן אין זיי, ווי אין שוואַרצע צוואַנגען.

מיטאַמאָל האָט דער טאַטע אויסגעדרייט דעם קאַפּ און שוין האָבן
אַלע אויגן נאָכגעפֿאַלגט אין דער ריכטונג. דער באַבעס בענקל איז
געווען ליידיק. אַלע זיינען געווען אַזוי פֿאַרנומען מיט די אייגענע
מחשבות, אַז קיינער האָט אַפֿילו נישט באַמערקט, ווען זי האָט זיך
אויפֿגעהויבן. וווּ איז זיי? ווען האָט זי זיך אַרויסגעשאַרט פֿון שטוב,
אַזוי שטיל, אַז קיינער האָט נישט געהערט? דאָס האָט דאָך געמוזט
געשען ערשט מיט עטלעכע מינוט צוריק.

אַלע האָבן זיך אָנגעהויבן אַרומקוקן, נישטערן מיט די אויגן אין די
שטוב-ווינקלען. פּלוצלונג האָט זיך אויף דער שויב פֿון דער
גלעזערנער טיר, וואָס פֿירט פֿון שטוב צום פֿאַדערצימער באַוויזן אַ
שאַטן. דער שאַטן האָט אָנגעהויבן זיך צו דערנענטערן, ביז ער האָט
פֿאַרנומען מיט זיך די גאַנצע שויב. אַלעמענס אויגן האָבן זיך
אויסגעקערעוועט אַהין. יאָ, ס'איז געווען די באַבע. אין איר אַלטער,
שוואַרצער, יום-טובֿדיקער ראָטונדע. זי האָט געהאַלטן אַ קליין
טלומעקל אונטערן אָרעם, ווי אַ סידורל, ווען זי פֿלעגט גיין צום
דאַוונען. איין האַנט האָט אַרומגעקלאַמערט איר שטעקן, מיט דער
צווייטן האָט זי פֿאַמעלעך געעפֿנט די פֿאַרקייטלטע דרויסנדיקע טיר.
באַלד האָט זיך די טיר געגעבן צוריק אַ וויג אַריין אין די אַנגלען.

קיינער האָט זיך נישט אויפֿגעהויבן פֿון אָרט. קיינער האָט זי נישט אַ
רוף געטאָן צוריק. אַלע זיינען געבליבן אַזוי, ווי זיי זיינען געזעסן ביז
איצט. נאָר די קעפּ האָבן זיך אַראָפּגעלאָזט נאָך טיפֿער, טיפֿער, ווי
זייער אָרט וואָלט געוועזן דאָרט, ביי די פֿיס, אינעם שטויב פֿון דער
פֿאַדלאָגע.

באַרבעט און צוגעגרייט פֿון ישראל פֿעלדמאַן, שאַשקע־רייזל יוני, רפאל פֿינקל, און דעם קאָמפּיוטער־קרייז
אויף דער ייִדיש־וואָך־2001 פֿון יוגנטרוף <www.yugntruf.org>. אַ ספּעציעלן דאַנק פֿרידע פֿאַרמאַן, די
הויפּטרעדאַקטאָרין פֿון דער ענגליש־איבערזעצונג פֿון דער זאַמלונג „געפֿונענע אוצרות“.